

'L hawn u 'l hinn fuq il-Grammatika Maltija.

Fost dawk li għoġobhom jaqraw u jgħarblu l-Grammatika Maltija li hriġt dan l-aħħar għall-Klassijiet il-Għolja tal-Liċeo u għal xi Klassijiet oħra fejn hemm studenti li jixtiequ jitgħallmu iżjed 'fil-wisa' r-reguli tal-Morfologija Maltija kien hemm min hu tas-sengħa sewwa li għoġbu wkoll jaqraha u jgħaddiha mill-għarbiel ta' deħnu u fiha iktarx kellu jsib xi jnaqqi, u ta' dan jien u min miegħi kellu sehem fid-damma u tifsil tar-reguli tal-grammatika ma kellniex għalfejn nistagħġbu u lanqas nitfanstu, iżda iktarx li nifir-hu u nroddu mitt haġr lil dan il-qarrej haġib tagħna. Illi wieħed jaqra bla ma jiżen dak li jaqra u minn fuq ifaħħar addoċè mhix haġa ta' ġieħ u haqq, la għal min ikun qara u lanqas għal min ikun kiteb. Jien nitgħaxxaq b'min jaqrani u jifliri għax dan hu biżżejjed għalija biex jagħtini x'nif-hem illi x-xoġhol tiegħi xi hadd għoġbu jistmah u jiżen il-mertu tiegħu.

Dana, mill-banda l-oħra, ma jfissirx illi l-kittieb għandu jaqbel f'kollox mar-reqqa tal-kritika li ssirlu mill-qarrej: rejn minn dan kollu, u lanqas li l-kittieb m'għandux jaqbel mal-fehma xierqa u ta' haqq li b'riħitha jistgħu jissewwew xi għiltijiet li wieħed sata' dlonk jieħu f'xoġhol iebes u mwie-gher bħalma hu dak ta' Grammatika Maltija għal idejn l-istudenti tal-lum. U għalhekk jien deherli li ma nagħmel xejn hażin (iżda jkun ta' fejda) kieku fuq xi osservazzjoni żgħira li saret 'l hawn u 'l hinn fuq il-Grammatika Maltija li hriġt dan l-aħħar jien infisser xi haġa biex infiehom u nif-tiehem aħjar.

Ingħad, fost hwejjeġ oħra, illi t-Tempijiet Sekondarji jew Komposti, kif ukoll il-Mod Soġġuntiv u Kondizzjonal, li hemm imdahhlin fil-Morfologija, lill-Grammatika jagħtu-hom xejra latina, ingliza u taljana. Tassew li skond il-Grammatika Semitika (biex ma nsemmix il-Għarbiya li fuq-ha jaqbel nimxu) fil-Malti ma hemmx hlief il-Perfett u Imperfett u l-Mod Imperativ (fil-waqt li l-Infinitiv u l-Partiċi-pju, li ma fihom ebda Tempijiet, jitqiesu bħala *nomi verbali*) iżda l-grammatieċi għarbin stess sabiex ifissru x-xbihat kollha tal-ħsieb skond il-Grammatiki Ewropej maż-żmien htegiłhom iqassmu f'tempijiet u modi oħra l-verb tagħhom u holqu għal-daqshekk xi sinjali fuq il-finitiv tal-verb li għandhom saħħa jzldu l-modi u t-tempijiet tal-verb Għarbi. Fil-Għarbi Vol-gari jinqdew għalhekk tajjeb u aħjar, bil-verb Awżiljarju *kien*,

ikun, u b'xi partiċelli bħalna, għal dawk li huma Soġġuntiv, Kondizzjonal u Ottativ.

Patri Gabriele Maria D'Aleppo, li kiteb xi żewġ Grammatiki tal-Għarbi għat-Taljana, iqabbel it-Tempijiet Sekondarji jew Komposti fil-Għarbi ma' dawk tat-Taljan u jfisser fuqhom fi-l-wisa' (*Grammatika della Lingua Araba*, etc. 1902 pp. 145-150) u F. Panzavecchia fil-Grammatika tiegħu (*Grammatica della Lingua Maltese*, 1845), sabiex imur mal-htieġa tal-moħħ ta' l-istudent Malti, imexxi l-konjugazzjoni tal-verb malti fuq dak li jroddu l-ilsna Ewropej, għalkemm kif-għidna, dawn it-Tempijiet u Modi, il-Grammatika Għarbija titkellem fuqhom ukoll.

Kif fissirt fil-Prefazzjoni tal-Grammatika tiegħi, fit-taqsim u tifsil ta' reguli, u l-iktar ta' dawn it-Tempijiet u Modi, (li kienet biċċa għadma iebsa,) biex tqabbilhom ma' dawk li hemm fl-Ingliz u fit-Taljan, jien kelli l-għajjnuna u d-dawl ta' bniedem imħarreg fit-tagħlim iktar milli jien, li hu s-Surmast G. A. Cilia ta' l-Ingarr li, b'riħet id-dehen u sens prattiku tiegħu, ir-reguli u l-eżempji tfasslu skond ma jitlob il-moħħ ta' l-istudenti li qatt ma tgħallmu la l-Għarbi u lanqas il-Lhudi.

It-taqsim ta' l-Agġettiv skond ma nafuh fil-grammatika Inqliza u Taljana ta' x'igħid xi ftit ukoll. Izda taqsim bħal dan dlonk insibuh fi grammatiki prattiki tal-Isien Għarbi miktubin minn Arabisti u Grammatiki. Gabriele M. D'Aleppo ma jistmellx l-ewwelnett li jitbiegħed mhux ftit, bħalma jistqarr hu stess, (Ara fil-Gram. hawn fuq imsemmija, pp. 25-26) mill-metodi tal-Grammatika Għarbija għal dak li hu taqsim tal-Bċejjeċ tad-Diskors li fil-Għarbi huma tlieta biss, jiġifieri: il-Verb, in-Nom u l-Partiċelli, fejn man-Nom hemm imdaħħal il-Pronom u l-Agġettiv, u fil-Partiċelli l-bċejjeċ indeklinabbli, bħalma huma : preposizzjoni, avverbju, konġunzjoni u interjezzjoni li dlonk issibhom imfissrin għalihom fil-grammatiki skolastiċi tal-Għarbi. Hekk ukoll insibu, f'xi Grammatiki prattiki, imqassam l-Agġettiv, fuq il-fasla tal-Grammatiki Ewropej. G. M. D'Aleppo (Gram. hawn fuq imsemmija, pp. 75-106) dlonk iqassam l-Agġettivi, tista' tgħid bħalna, fi kwalifikativi, determinativi, dimostrativi, indefiniti, eċċ., u fosthom, bħal ħafna oħra, igħodd ukoll l-agġettivi, il-pronomi possessivi u nomi numerali. Għalhekk, għalkemm kelmiet bħalma huma : *ħafna*, *naqra*, *ftit*, eċċ., għandhom is-sura ta' nomi mnisslin mill-verbi : *ħafen*, *naqar*, u *fetet*, *fettet*, jistgħu, skond il-qagħda tagħhom fid-diskors u t-tifsir tagħhom, jitqiesu, bħal fi grammatiki ta' ilsna oħra, bħala

aġġettivi, kif ukoll xi mindaqqiet bħala avverbji : *kiel hafna hobż; xrobt naqra nbid; ftit meraq; fejn hafna, naqra, ftit* jistgħu jitqiesu bħala aġġettivi fil-waqt illi jekk ngħidu : *Dak jogħgobni hafna; jaf jikteb xi naqra, naf xi ftit, bil-ftit il-ftit; hafna naqra u ftit, jistgħu jitqiesu bħala avverbji.*

Hekk ukoll il-klejma *kull (koll)*, li f'xi grammatiki nsibuha fost l-aġġettivi : *kull bniedem, eċċ.*, u li magħquda masuffissi pronominali : *kollni, kollok, kollu, kollha eċċ*, tiġi li toqgħod ukoll bħala aġġettiv : *it-tjur kollha naxtraw bir-rħis, eċċ.*, fil-waqt li *f'kull ħin, f'kull bniedem, f'kulhadd, kull* hija pronom, u *f'kullimkien, f'kulfejn, kull* magħquda ma' nom jew partiċella oħra hija avverbju.

Lill-istudenti tal-Liċeo, u studenti oħra li ma għandhom ebda ħjiel ta' dak li tista' ssarra il-morfoloġija semitika, jaħtieġ li wieħed ifehemhom bid-dawl tal-prinċipji u teknika tal-grammatika latina, taljana jew ingliża biex ikunu jistgħu jixtarru sewwa dak kollu li *sostanzjalment* trodd il-grammatika maltija. Jiġi mis-surmat li mbaġħad jagħżel bejn forom u applikazzjoni ta' aġġettiv u jfissirhom lill-istudenti. Il-veri forom ta' l-aġġettivi jidhirli li huma mogħti-jin biżżejjed fil-wisa' fil-grammatika skond ma hu mitlub mirreguli tal-morfoloġija.

Fost hiwejjeġ oħra staqsew ukoll kif kien il-*w* sejjaħtilha dgħajfa fil-waqt li ma turi ebda dgħufija bħalma fil-verbi *lewa, sewwa*. Barra minni, il-*w*, flimkien ma' seħbitha *j* u *Elif*, bosta grammatiċi għogobhom isejħulha dgħajfa (Ara Wright. *A Grammar of the Arabic Language*. 1896 Vol. I. pag. 71. par. 125-7 u Vaccari: *L'Arabo Scritto* eċċ. pag. 4. par. 8, u oħrajn). Jekk il-*w* ma tibqax siekta jew ma titbiddilx ma' sħabha jew ma tivvokalizzax ruħha fil-verbi dgħajfin tal-għamla *lewa, sewa* (involutivi congiunti), ir-raġuni, naħseb, jien, hija fonetika, billi f'dawn il-verbi l-*w*, bħal *j f'gheja* (*j*) flok konsonanti sħiħa bħal fil-verbi moħfijin (*dawar-dar*), għandha warajha konsonanti oħra dgħajfa.

Fuq li l-verbi *ħonoq* u *għokos* mhumiex passivi naħseb li hija haġa wisq ta' creqqa kbira biex tagħżel mill-forma tal-vokalizzazzjoni passiva o-o (l-Għarbija *u-i*) il-verbi li huma iktarx *neutri* milli *neutri passivi*, jew li aktarx dawn milli dawk; bħal fil-verbi *għokos, għolob*, li f'sens generali huma *neutri*, fil-waqt li *ħoloq* (*neutru—to be created, crearsi*) xi dizżjunarji jagħtuh bħala forma mżewqa ta' *ħalaq* (transattiv). Panzavecchia (Gram. della Lingua Maltese. Libro Primo. Pag. 208) jagħti l-forma *ħonoq* (passiva, *affogarsi, rendersi affogato*) fuq dik tal-Għarbija, minn *ħanaq*, (attiva,

affogare). Billi fil-Malti, bħalma madankollu nsibu wkoll fil-Għarbi Volgari, il-forma passiva iktarx titfisser bil-forom tal-verbi mnislin u bl-awżiljarji *kien* u *gie*, u mhux bil-process vokaliku, il-vokalizzazzjoni *o-o* f'verbi *neutri* jew intransitivi qajla tingħażel fit-taħdit, u, għalhekk ukoll, fil-kitba. Fit-tieni edizzjoni bi ħsiebni, għalhekk, innaqqas minn dawkl-eżempji li fuqhom jista' jkun hemm dubju jekk il-vokalizzazzjoni hi iktarx taħsir ta' pronunzja jew tidkir ta' konsonanti gutturali milli fdal ta' forma passiva, li fil-Malti, tidher li għoddha ntilfet għal kollox.

A. CREMONA.